

Epigrammi Sarkastiċi (iv)

398. L-AĦĦAR GIDBA

Għax giddieb dejjem, diżonest minn ġewwa,
jilgħabha dejjem ta' xi bniedem serju;
l-aħħar gidba hażżiżha fuq il-qabar
li haffer qabel miet fiċ-ċimiterju.

399. IŻ-ŻUNŻANA L-HAMRA

Meta tasal żunżana hamranija,
kulhadd jifthilha l-bieb, jifraħ bis-shiħ;
'mma meta tiġi s-sewda kulhadd jagħlaq;
u xi trid tagħmel hi! Kulhadd b'xortih!

400. IS-SALIB U L-PINNURI TAL-KNISJA

L-aktar żewġ hwejjeġ l'huma għoljin fil-knisja
huma s-salib tal-koppla u l-pinnur;
il-qima tas-salib qed dejjem tonqos,
u tikber tal-pinnuri kull ma tmur.

401. KULHADD KIF JAQBILLU

Hemm bżonn it-taxxi, l-lussu jrid jinqered,
għaliex il-lussu hafna hsara jġib;
'mma r-raġel ried it-taxxi fuq il-lipstick,
il-mara riedet biss fuq it-tipjip.

402. L-IMPJEGATI

“Ma nistgħux nghixu,” gergru l-impjegati,
“ma rridux nahdmu għax paga ftit.”
Il-paga żdiedet, iżda l-impjegati
xorta baqgħu għax-xogħol minghajr aptit.

403. L-AMBAXXATURI

L-ambaxxaturi huma nies bil-għaqal,
u jafu jmorru tajjeb mar-reġina;
qatt ma jiftakru kemm snin għandha sewwa,
jiftakru dejjem meta tagħlaq sninha.

404. IL-PASTI FIL-VETRINA

Xi gmiel ta' pasti sbieħ ġewwa l-vetrina!
in-nies tonfoq il-flus, tiekol bl-aptit;
'mma meta tal-ħanut jixtieq ftit ħelu
jibgħat il-mara d-dar tagħmillu ftit.

405. IT-TIEĠ TAL-LUM

Li Kristu kellu jkun fi zminijietna
mistieden għal xi tiegħ u jduq l-inbid,
jistagħġeb kif il-bniedem bla miraklu
l-ilma fl-inbid ibiddel kif irid.

406. IL-KIRURGU

Is-sittin għalaq, oh! kemm morda qatel
biex tgħallem jagħmel sew operazzjoni,
issa li jaf ifejjaq flok ma joqtol,
qalulu l'huwa xiħ, tawh il-pensjoni.

407. IS-SUR TUMAS

Il-knisja s-Sur Tumas diehel u hierēg,
u mal-Bambin sar qisu minn ta' ġewwa;
tant illi darba xejn ma staħa minnu,
meta bil-ġurament ma xehedx is-sewwa.

408. IŻ-ŻMIEN

“Imxi bil-mod, ja żmien,” għajjat il-Hieni,
u ż-Żmien heffef u tar qisu għasfur;
“Għaddi malajr, ja żmien,” għajjat l-Imdejjaq,
u ż-Żmien tkaxkar bil-mod, dudu magħkur.

409. ŻEWĠ IDEJN, ILSIEN WIEHED

Żejjinna b'żewġ idejn u b'ilsien wiehed,
u l-ilsien mohbi, 'mma minxura l-id;
il-Hallieq għamel dan bħala tagħlima
biex naħdmu hafna, 'mma nitkellmu ffit.